

**TESTI ALTERNATTIVI
GHAT-TIENI LEZZJONI
TAL-UFFIČĊJU TAL-QARI
F'XI JIEM TAR-RANDAN
U FIS-SOLENNITÀ TAT-THABBIRA TAL-MULEJ**

**450 Sena mit-twelid ta'
Santa Marija Maddalena de' Pazzi**

Provinċja Karmelitana Matlija
2017

1. *Tista' tinqara nhar il-Gimgha ta' wara Ras ir-Randan*

Mill-Kollokwiji ta' Santa Marija Maddalena de' Pazzi, vergni

(Is-sitta u tletin kollokwiju; 402-404)

O Verb, se noqghod hawn narahom jaqbduk. ... *Għal dan ġejt, ħabib?* (Mt 26, 50)... Kif tasal li ssejjahlu ħabib?... Imma hekk għallimtna li aħna wkoll għandna nhobbu li min joffendik, ukoll jekk għal min ihobb huwa wisq diffiċli li jhobb lil min joffendi lill-Maħbub tiegħu...

Imbagħad għidt: *Ġejtu għaliha qiskom ġejjin għal ħalliel!*... O Pietru, int ridt iżżomm is-salvazzjoni tagħna u tiegħek ukoll... Imma l-istess haġa jagħmlu dawk li jridu jneħħu s-smiġħ interjuri... Kemm huma dawk li joħorġu s-sejf tal-mibgheda u jridu jzommu l-passjoni tiegħek; anzi, jgedduha u ma jhalluhiex tagħti l-frott...

Dak li jorbot u jhaddan f'dirajgħ lilna miegħu u lilu magħna qiegħed jiġi marbut... Dak li rabat miegħu l-erwieħ kollha... U aħna, biex se norbtuk? Billi noffrulek mill-ġdid dak l-irbit... Inti torbot lilek innifsek magħna u lilna miegħek, u kif il-ħaġar prezzjuż iżejjen libsa, hekk irwieħna jzejnu l-umanità l-iżjed qaddisa tiegħek, li fiha t-Trinità qaddisa ssib l-ghaxxa tagħha, l-anġli jsibu l-ferħ tagħhom u l-hlejjaq il-mistrieħ...

Żebilhu lill-Għerf, offendew lit-Tjieba... Kellek sabar kbir biex stajt iġġarrab madwarek nies bħal dawn, hekk differenti minnek. Imma żgur li mhuwiex inqas dak li jkollok iġġarrab mingħadna... Huma rabtulek idejk għax aħna norbtu l-ħidma tiegħek... Bil-qawwa tiegħek dawk l-idejn setgħu jkattru l-hobż u issa jkattru l-ħidmiet tiegħek fina permezz tat-tbatija u l-passjoni tiegħek... X'adorazzjoni jisthoqqilhom dawk l-idejn! *B'wiċċhom fl-art taw qima lill-idejn tal-Verb u qalu: jisthoqqilhom jirċievu s-setgħa f'kull post fejn isaltan Missieru...* Riedu jaqbduk u jakkużawk. O Verb, kemm huma dawk li joffenduk! F'dan int tghallimna kburiya umli. X'umiltà ikbar jista' jkun hemm milli gġarrab ir-rieda tal-ħżiena, u xi kburiya ġusta ikbar jista' jkun hemm milli teqfilhom?... Permezz tat-tmaqdir kollu li garrabt tghallimni nilbes il-mard tiegħu u nitkabbar bih.

R./ Ġuda resaq fuq Ġesù u qallu: “Is-sliem għalik, Rabbi!” U biesu. * U Ġesù qallu: “Habib, għalhekk ġejt int!”

V./ Imqar habibi, li fih kont nafda, intrefa’ kontrija. * U Ġesù qallu: “Habib, għalhekk ġejt int!”

2. Tista’ tingara nhar il-Ġimgha wara l-ewwel Hadd tar-Randan

Minn ittra ta’ Santa Marija Maddalena de’ Pazzi, vergni, lil Swor Diamante

(15 ta’ Marzu 1590)

F’isem Kristu Msallab. B’imħabba kollha hlewwa fraħt hafna b’dak li ktibtli fl-ittra tiegħek, li fiha fhimt li issa diġà għaddew disa’ snin minn meta l-Mulej tak il-pjaċir li jzommok miegħu fuq il-mejda biex jagħtik li dduq minn dak l-ikel li daq hu meta kien magħna fuq din l-art. Qegħda nitkellem fuq it-tbatija, il-passjoni u s-salib li l-Mulej għoġbu jagħtik li tieħu sehem fihom.

Inhegġek, għażiza oħti fi Kristu, biex timxi bil-ferħ wara l-Mulej li fl-Evaġelju jgħid: *Min irid jiġi warajja għandu jiċhad lilu nnifsu, jerfa’ salibu u jimxi warajja* (Mt 16,24). Hemmhekk nindunaw kemm huwa jħobb iġarrab lill-magħżulin tiegħu, li magħhom inti magħduda. U dan għaliex it-tigrib mhuwiex hlief forġa li ssaffi r-ruħ minn kull imperfezzjoni. Nittama sewwa li inti jkollok għaliex ittenni mal-profeta David, fis-salm: *Ferraħtni daqskemm għakkistni* (Salm 93,19): daqskemm kbar huma l-uġiegh u n-niket, daqshekk ieħor għad ikun il-faraġ tiegħek; u l-premju jkun kbir daqskemm hija kbira l-piena. Kun żgura li dan hu minnu u jseħħ tassew, jekk mhux f’din id-dinja fl-oħra.

Min-naħa l-oħra, oħti fi Kristu Ġesù, ma nistax infhemek bil-kitba kemm hassejtni mnikkta għalik, u għalhekk nithassrek u nifhmek, għax naf li għalik huwa martirju helu l-fatt li ma tistax tipprattika bil-kwiet u kif tixtieq daww il-hwejjeg ta’ virtù u perfezzjoni. Jiena nhegġek biex tilqa’ dan bħala

grazzja minn idejn il-Mulej li qieghed jippermetti hekk. Ftakar li hu ma jgarrabniex aktar milli nifilhu. B'dan il-mod inti tasal li tikber aktar fil-virtù u tkun tista' tghid ma l-Appostlu li ma tridx glorja ohra ghajr dik tas-salib ta' Ġesù. Ftaht qalbek mieghi u wrejtni li thossok imnikkta li ma tiflahx terfa' iktar salib bhal dan. Jehtieglek tiftakar li it-tbatijiet ta' issa ma ghandhom xejn x'jaqsmu mal-glorja li ghad trid tidher f'dawk li jitqabdu b'kuraġġ.

Dwar dak li ghedtli li thossok kważi ma tistax tithaddet ma' hutek is-sorijiet, offri lill-Gharus dak kollu li sa issa ssaportajt, waqt li tinghaqad mieghu f'dak li huwa bata' minn shabu kollha fil-passjoni, hekk li kellu jdur lejn il-Missier Etern tieghu u jghajjat dik l-ghajta kbira: *Ghaliex tlaqtni?* Issa dwar dik li minhabba fiha inti qeghdha tbatu dan kollu, nissuggerilek iggib ruhek b'dan il-mod: ara tassew fiha ix-xbieha ta' Ġesù Kristu u ruh mifdiya bi prezz daqshekk gholi li huwa d-Demm prezzjuż tieghu. Jekk iggib ruhek b'dan il-mod jibda jidhirlek li inti obbligata lejha, ghax qed tkun ghalik ta' okkazjoni li tikseb daqstant ġid spiritwali.

Nitolbok ukoll biex iggib ruhek bhalma gab ruhu Kristu l-Mahbub taghna fil-passjoni tieghu. L-ewwel: li hekk kif il-ġemgħa marret biex taqdbu, offrieha hin biżżejjed li tikkonverti. It-tieni: li siket quddiem kull akkuża li ghamlulu. It-tielet: talab għall-ghedewwa waqt li kienu qeghdin ineżżgħuh mill-hwejjeg, mill-fama tajba, mill-unur u fl-ahhar, mill-hajja. Inti min-naħa tiegħek, bhala għarusa tal-Mulej, fittex li tagħmel bhalu billi dejjem toffrilha d-dawl li lilek jiġi mogħti minn fuq, u thegħġiġha biex tibdel l-imġieba tagħha, billi tghidilha li l-Mulej huwa dejjem fostna u huwa wkoll imhallel ġust li ma jhalli l-ebda għemil tajjeb mingħajr hlaq u ebda għemil hażin mingħajr kastig ġust.

Meta inti taraha mitlufa tpaċpaċ fuqek hwejjeg li lilek iweggħuk, ingabar fi skiet qaddis u itlob għaliha bla heda lill-Mulej. F'dan issib l-ghajnuna f'waqtha inti u titlob biex hi taqla' l-grazzja li terġa' lura għall-ghixien veru tal-hajja religjuża. Dan huwa dak li tixtieq inti u jiena wkoll daqskemm inhobbkom ilkoll.

R./ Jekk xi hadd irid jigi warajja, ghadnu jichad lilu nnifsu, jerfa' salibu u jimxi warajja. * Ghax min irid isalva hajtu jitlifha, imma min jitlef hajtu għall-imħabba tiegħi, isibha.

V./ Xi jkun jiswiwelul-bniedem jekk jikseb id-dinja kollha u mbagħad jitlef hajtu? * Ghax min irid isalva hajtu jitlifha, imma min jitlef hajtu għall-imħabba tiegħi, isibha.

3. Tista' tingara nhar il-Gimgha wara t-tieni Hadd tar-Randan

Mill-Kollokwiji ta' Santa Marija Maddalena de' Pazzi

(It-tmintax-il kollokwiju;197-198)

Ġesù kellu xewqa hekk kbira li jikkomunikalna lilu nnifsu, li mhux biss issaporta li jkun ifflagġellat u li jgarrab tbatijiet kbar f'gismu, imma wisq aktar ried isofri interjorment f'ruħu, għax l-umanità tiegħu tneħħitilha d-divinità, jigifieri s-sentiment tad-divinità. It-tbatijiet kollha li garrab f'gismu u fis-sentiment esterjuri tiegħu ma kienu xejn hdejn it-tbatija mentali u l-afflizzjoni interjuri ta' ruħu, kif ried ifisser hu nnifsu meta qal: *Għandi ruħi mnikkta għall-mewt*. Hekk, fil-passjoni tiegħu ried li jkun inkurunat bix-xewk biex juri li ried ibati mhux biss fil-parti inferjuri ta' gismu tbatija li kienet biss sensibbli u korporali, imma wkoll fil-parti superjuri u iktar nobbli li kienet ir-ras divina tiegħu, fejn jinsabu l-potenzi tar-ruħ: il-memorja, l-intellet u r-rieda u l-oħrajn kollha li għandha.

Fl-inkurunazzjoni bix-xewk sofra t-tbatija sensibbli u korporali tat-tingiż tax-xewk, li ga waħedha kien qawwija hafna, imma fuq kollox sofra t-tbatija interjuri tal-potenzi ta' ruħu. Kienet tbatija hekk bla qjies li l-kreatura ma tiflahx għaliha, għax kienet it-tbatija mentali u interjuri tat-telfien tal-erwieħ u tad-dnub. Ix-xewk niggeż ir-ras l-iktar qaddisa, parti superjuri tal-gisem, u d-dulur tad-dnubiet niggeż il-parti superjuri tar-ruħ, jigifieri l-potenzi; u kif ir-ras divina nksiet u mtliet bix-xewk, hekk il-potenzi tar-ruħ kienu kollha okkupati b'dulur mentali u interjuri mill-iktar qawwi, l-iktar minħabba d-dnub.

Id-dulur u t-tbatija interjuri hekk imlew l-intellett kollu ta' Ġesù li donnu ma kienx qed jagħraf is-safa u l-innoċenza tiegħu. Kif jgħid il-profeta: Sar qisu bniedem li ma jifhimx u ma fetaxx fomm u għat-tmaqdir. Li kieku kellu jaħseb fl-innoċenza tiegħu qatt ma kien ikun jista' jbat. Għalhekk ried li f'dawk il-mument i l-intellett tiegħu jkun okkupat mod ieħor, biex ma jkunx jista' jagħraf u jifhem min kien.

Il-memorja kienet kollha kemm hi okkupata bit-tbatija biex ma jiftakarx il-benefiċċji li kien għamel mal-poplu Lhudi u l-ingratitude tal-hlejjaq kollha, għax kieku ma kienx ikun jista' jbat daqshekk għalihom. Bl-istess mod kienet okkupata r-rieda tiegħu, biex ma joqgħdox jaħseb fuq l-imħabba li biha kien haħb lill-poplu Lhudi, hekk li sejjahlu l-poplu partikulari tiegħu, għax kieku ma kien ikun jista' qatt iħallihom jagħmlu żball u dnuv hekk kbir meta haħlihom jiflagellawh, jinkurunawh bix-xewk u jsallbuh, kif għamel, u jagħtuh il-mewt għat-telfien u l-piena tagħhom.

ara Mt 27, 28-30

R./ Is-suldati qegħdulu fuq rasu kuruna minsuġa mix-xewk u qasba f'idu l-leminja, nxeħtu għarkubbejhom quddiemu u qagħdu jiddieħku bih u jgħidulu: * Is-sliem għalik, sultan tal-Lhud!

V./ Beżqu fuqu, u haħdulu l-qasba minn idu u bdew jagħtuh biha fuq rasu u jgħidulu: * Is-sliem għalik, sultan tal-Lhud!

4. Tista' tinqara nhar il-Ġimgħa wara t-tielet Hadd tar-Randan

Mill-Kollokwiji ta' Santa Marija Maddalena de' Pazzi, vergni
(Il-wieħed u ghoxrin kollokwiju; 226-228)

Dalghodu, qabel it-tqarbin, wara l-Matutin, Swor Marija Maddalena kienet fil-kor għall-orazzjoni mentali, u qalet li kienet qegħda taħseb fuq Ġesù mgħobbi bis-salib. Dak il-hin haħget minn sensiha u rat lil Ġesù bis-salib fuq spallejh, milwi lejn l-art, ixerred kwantità kbira ta' demm. Imbagħad ratu jaqa' mal-art meta ltaqa' mal-imqaddsa Ommu, u ġieha f'moħħha mill-

ewwel il-vers tas-salm ta' David: *Ruĥi mwahħla mat-trab; aħjini int skont kelmtek* (Salm 119, 25). Dehriha li Ġesù kien qiegħed jgħidilha:

“Ara, binti, kif ersaqt lejn l-art. Jien qaddistha bid-demmi li xerridt, kif qegħda tara; u b'dan il-liwi tiegħi lejn l-art u bil-waqgħat tiegħi ridt nikkonferma li qaddistha b'demmi, biex tagħmel għalikom frott li ma jagħmlilkomx ħsara...”

F'dak li għandu x'jaqsam mal-vers: *aħjini int skont kelmtek*, hija fehmet li waqt li Ġesù kien sejjer għall-mewt, milwi lejn lejn l-art u jgħorr is-salib, talab lil Missieru jagħtih il-ħajja. Kienet l-umanità ta' Ġesù li b'dak il-kliem kienet qegħda titlob il-qawmien għaliha nfisha u għall-magħżulin kollha, “*secundum verbum tuum*, skont il-Verb tiegħek li huwa jien inkwantu għad-divinità, u skont dak li jien, il-Verb tiegħek, weghidt li għad inqum wara tlitt ijiem.”

Hija rat lil Ġesù jgħorr is-salib b'nifsu maqtuġħ, jġigifieri kien qiegħed jieħu n-nifs bħal wieħed li jgħorr fuqu piż kbir b'ħafna tbatija; huwa kien qiegħed idur lejn Ommu u n-nisa li kienu miexja warajh, jibkuh, u b'dak in-nifs tiegħu kien qiegħed jonfoħ fuqhom. Ġesù kien qiegħed jagħmel dan mhux tant biex iserrah l-umanità tiegħu, imma biex jibgħat l-Ispirtu fuq dawki il-kreaturi u hekk iħallashom għall-kompassjoni li kienu qegħdin juru miegħu. Minkejja li Ommu, il-Vergni Marija, ġa kellha l-Ispirtu s-Santu, Ġesù kien qed jonfoħ fuqha wkoll biex juriha mħabbtu.

Swor Marija Maddalena rat imbagħad li aħna s-sorijiet konna lkoll mexjin wara Ġesù, mgħobbija bis-salib, jġigifieri kull waħda bis-salib tagħha. Imma kienet haġa li tgħagģeb li tara d-differenza kbira li biha konna ngħorruh. Uħud kienu jidhru qegħdin ikaxkruh; oħrajn kien qisu qiegħed jaqagħlom minn fuq spallejhom; oħrajn kienu mexjin bil-mod il-mod u hekk kontra qalbhom li bil-kemm stajt tarahom; oħrajn kienu qegħdin iġorruh kontra qalbhom u b'djieqa, hekk li kieku kienu jistgħu kien jneħħuh minn fuqhom u ma jimxux iktar wara Ġesù; oħrajn kienu jhaddnu s-salib b'imħabba kbira u bil-ferħ u jimxu wara Ġesù bil-qalb; oħrajn fl-aħħarnett, li kienu aktar perfetti, minkejja li kellhom is-salib fuq spallejhom kien donnhom mħumiex jagħtu każu, daqs li kieku ma kellhom xejn, u minflok kienu qegħdin jieħdu

s-salib ta' Ġesù u jgħinuh jerfghu. Swar Marija Maddalena fehmet li dawn kienu dawk li ma kenux jagħtu iktar każ tagħhom infushom u kienu jgħinu lil Ġesù jgħorr is-salib billi jbatu miegħu l-passjoni tiegħu u jsufri għall-offiżi li kienu jsirulu.

ara Lq 9, 23; 23, 26

R./ Jekk xi hadd irid jiġi warajja, għandu jiċċad lilu nnifsu, * jerfa' salibu kuljum u jimxi warajja.

V./ Huma u sejrini bih, qabdu wiehed, jismu Xmun, minn Ċireni, li kien geġ lura mir-raba', u għabbewh bis-salib biex iġorru wara Ġesù. * Jerfa' salibu kuljum u jimxi warajja.

5. *Tista' tinqara nhar il-Ġimgħa wara r-raba' Hadd tar-Randan*

Mill-Ktieb tal-Erbghin Jum ta' Santa Marija Maddalena de' Pazzi, verġni

(It-tlettax-il jum, il-Ġimgħa 8 ta' Ġunju 1584)

Wara li tqarbint, hassejtni maqtugħa mis-sensi u dehirli li kont qegħdha nisma' lil Ġesù jgħidli : *Ejja binti l-għażiża, ejja ha tara lis-Sultan Salamun inkurunat* (Għanja 3,11). U minnufih rajtu nkurunat bix-xewk, u kollu kemm hu magħdur, waqt li l-kapijiet tal-Lhud kienu qegħdin iġegħluh jerfa' s-salib fuq spallejh biex iwassluh fuq l-Għolja tal-Kalvarju. U jiena mort ukoll nimxi warajh, u waqt li kont miexja warajh, bdejt naħseb fuq l-imġieba hażina ta' Ġuda li bit-tradiment hażin tiegħu ta l-mewt lil dak li jagħti lil kulhadd il-hajja. Bid-dieqa kbira li bdejt inhoss għal dan l-għemil ingust, kont imġegħla ntenni b'lehen għoli : *Traditur, traditur !* Sadattant Ġesù wasal fuq l-għolja tal-Kalvarju u bdejt nara li riedu jsammru lil Ġesù mas-Salib. Għal dan jiena bdejt ngħajjat u ngħid : *Ja tradituri hżiena, intom haqqkom li tiġu msallba*. U waqt li huma bdew isammrulu saqajh fhimt li Ġesù mhux biss kien imsallab mas-Salib fi żmien il-passjoni mil-Lhud, imma li għadu sa llum jiġi msallab mill-hażen tal-Insara ta' wiċċ b'iehor. Rajt ukoll li dawk li huma minfuhin bihom infushom kienu qegħdin

isammru l-id il-leminija ta' Ġesù bis-supervja tagħhom. Ix-xħaħ imbagħad kienu dawk li bdew isammru bix-xeħħa tagħhom l-id ix-xellugija.

Min-naħa l-oħra bdejt nara mbagħad li dawk li jaqdu lil Alla fis-semplicità u mingħajr tidwir jaqalghu is-saqajn ta' Ġesù minn fuq is-salib. Dawk li huma umli tassew jaqlghulu idejh il-leminija u dawk li huma tassew ħielsa, jiġifieri dawk li ma humiex marbuta bil-ħwejjeġ materjali, imma jghixu bl-imħabba spiritwali, dawn jaqilghu minn mas-salib l-id ix-xellugija. Meta Ġesù kien qieghed jiġi msammar mas-Salib mill-mexxejja, l-idejn qaddisa tiegħu ma kenux iwasslu sat-toqob li taqqbu fis-salib. Għalhekk kien meħtieġ li jiġbdulu dirghajh u jdejh b'saħħa kbira biex ikunu jistgħu isammru l-imsiemer. Minħabba f'hekk l-għadam tas-sider imqaddes tiegħu inqalghu. Fhimt li dan Ġesù halliħ iseħħ biex juri li hu qagħad jinqala' mill-ghaxqiet kollha li kien fihom fi hdan il-Missier Etern, u ħa l-ġisem biex jingħaqad mal-bniedem. B'daqshekk minix nifhem li hu ma baqax essenżjalment mal-Missier.

F'dan il-hin Ġesù qalli biex ngħid lill-konfessur jgħid lis-sorijiet jibqgħu magħqudin flimkien. Jekk jonqsu li jagħmlu dan ikunu qegħdin iġibu l-firda u 'il quddiem lanqas Ġesù ma jkun magħqud magħhom. Huma jkun mcanfra bil-qawwi għax għandhom iktar çans li jagħmlu t-tajjeb billi jagħdru wahda lil oħra u jħarsu iktar lejn id-difetti tagħhom personali milli lejn dawk tal-oħrajn. Dehirli li din l-għaqda għandhom bżonnha l-aktar innovizzi, u l-aktar dawk li ma għandhomx galbu. Dawn mhumix sodi u jimxu bl-aptit, l-aktar meta jiġu biex jirċievu is-Sagrament Imqaddes. Imbagħad rajt li l-pjagi kollha ta' Ġesù kienu qishom mirja li fihom il-ħlejjaq jistgħu jaraw lilhom infushom.

Lil Ġesù smajtu jgħid minn fuq is-Salib : *Min jieħdu l-għatx jiġi għandi u jixrob* (Gw 7, 37). U rajt li dawk li marru jixorbu bdew jieħdu mill-ilma li beda ħiereġ bħal xita, mill-membri tal-ġisem kollu ta' Ġesù, u jitferra' fi qlub il-bnedmin. Fhimt li dan l-ilma huwa l-grazzja tiegħu. U fhimt li hekk kif meta tagħmel ix-xita, l-art tissaqqa' u mbagħad bis-šana tad-dawl tax-xemx hija tibda tħaddar u tagħmel il-frott, hekk kien qed jagħmel Ġesù lil dawk li xorbu minn dan l-ilma. Huwa mbagħad fetaħ il-kustat tiegħu li minnu, bħal mix-xemx, ħareġ id-dawl tal-imħabba qaddisa tiegħu għal fuq

il-ħlejjaj, jigiġifieri fil-qlob ta' dawk li rċevew minn dak l-ilma. Huwa saħħanhom b'imħabbtu u hekk huma bdew inibbtu u jagħtu l-frott tal-opri tajba.

Rajt li dawk li kienu jersqu lejn is-Salib biex jirċievu dak l-istess ilma, kienu dawk li kellhom xewqa li jagħmlu dak li hu tajjeb u li kienu jwettquh skont il-hila ta' kull wiehed u waħda minnhom. Rajt ukoll li dawk li qagħdu taħt l-Għolja tal-Kalvarju bdew jirċievu f'it minn dan l-ilma. Dawn huma dawk li jixtiequ jagħmlu t-tajjeb imma mbaġħad ma jimpenjawx ruħhom biex jagħmluh. Bl-istess mod rajt lil dawk li qagħdu moħbija. Dawn l-anqas qatra ma kienu qegħdin jirċievu ! Qegħdha ngħid għal dawk li ma jagħmlux dak li hu sewwa u li lanqas għandhom xewqa u heġġa li jagħmluh.

Jiena u nara dan kollu, ressaqthom quddiem Ġesù. Mhux lilhom biss, imma lil kulhadd, kif ukoll lill-konfessur u lil dawk li ta' kull filghodu nitlob għalihom.

ara Ezek 47, 1; Ġw 19, 34

R./ Rajt l-ilma ħiereġ mit-tempju, min-naħa tal-lemin * u kull min intlaħaq minn dan l-ilma, ilkoll raw is-salvazzjoni.

V./ Wiehed mis-suldati nifed il-ġenb ta' Ġesù b'lanza u minnufih ħareġ demm u ilma, * u kull min intlaħaq minn dan l-ilma, ilkoll raw is-salvazzjoni.

6. Tista' tingara nhar il-Ġimgħa wara l-ħames Hadd tar-Randan, festa devozzjonali tal-Imqaddsa Verġni Marija Addolorata

Mill-Ktieb tal-Prova ta' Santa Marija Maddalena de' Pazzi

(It-Tielet Estażi tal-Passjoni, il-Hamis u l-Gimgħa 26-27 ta' Marzu 1592)

*Ir-ruħ tistħajjel lil Ġesù u lil Marija jitkellmu qabel hu jmur għall-Passjoni,
u tissieheb magħhom f'dak li qegħdin jgħidu*

Marija kienet marbuta mar-rieda tiegħek, o Verb, imma xorta batiet minħabba l-passjoni li kienet se tagħfas fuq l-umanità tiegħek. Din kienet l-ewwel passjoni. Garrbet it-tieni passjoni meta għalkemm kienet qegħdha

tara b'mod ċar il-kobor tad-divinità tiegħek, kienet qegħdha tintebaħ ukoll li bil-mod il-mod, fil-passjoni, din id-divinità kienet qisha se thalli wahedha l-umanità tiegħek. It-tielet passjoni (li batiet Marija) kienet wahda ta' hasra. Marija thassret lill-appostli, lil Marija ta' Magdala u lill-umanità kollha. Thassret ukoll l-umanità li inti ħadt mingħandha. Issa, biex twarrab minn fuqha din il-passjoni, inti qgħadt tkellimha fuq il-qawmien glorjuż tiegħek bi kliem hekk għoli li għalina huwa impossibli li ntennuh.

Ikolli ngħid, Verb tiegħi, li wahda mill-ewwel affarijiet li tkellimt fuqhom ma' Marija kienet l-imħabba kbira li għandek għal nisel il-bniedem maħluq u ffurmat minn dawk l-idejn safja u qaddisa tiegħek. Il-bniedem huwa maħluq fuq ix-xbieha tal-Missier, u mhux inqas fuq ix-xbieha tal-Iben u fuq ix-xbieha tal-Ispirtu s-Santu. Jahasra ħafna huma dawk li kellhom jibqgħu mingħajr din l-imħabba. Wara li kellimtha fuq din l-imħabba daqshekk intima, kellimtha fuq dak il-ħlas ġewwieni li jibqa' għal dejjem u li inti ridt tagħtih lil kull ħlejqa skont il-frott li kull wahda minnhom kienet se tieħu mill-passjoni tiegħek. Kull don u kull grazzja tiegħek, jekk ahna nwiegbu għalihom, jagħtuna li nieħdu sehem min-natura tiegħek ta' Alla.

Minkejja li wrejtha dan kollu, il-qalb ta' Marija, hija u taħseb il-ħin kollu fuq dak kollu li kellek tbat, kienet tingħafas u xxerred dmugh ta' mħabba. Ma nistax nieqaf nikkontempla din it-taħdita għolja u smewwija. Fiha inti bdejt tfihem lil Marija li, minħabba l-passjoni tiegħek, se jifirħu fis-sema il-verġni li jixbħu lilha u lill-umanità tiegħek, fil-mixi tagħhom warajk Ħaruf imsammarr mas-salib. Hawn fuq l-art, id-Demm tiegħek kellu jgenninhom bl-imħabba, hekk li jferrgħu fik l-imħabba li setgħu joffru lil ħaddieħor. U xi ngħid dwar il-pjagi qaddisa tiegħek? Kellhom ikunu bħall-qaws li Alla kien ta lil Noè bħala sinjal li qatt aktar ma kien se jgħerreq l-art bl-ilma tad-dilluvju. O Verb, hekk huma l-pjagi tiegħek bejn il-Missier Etern u nisel il-bniedem! Dawn, mhux biss inaqqsu ħtijietna, imma minħabba fihom Alla ma jissejjahx aktar Alla tal-vendetta, imma Alla tal-ħniena u tal-imħabba. X'ferħ kellha thoss Marija hija u tara li d-Demm li l-Verb ħa mingħandha kellu jkun l-istola tal-magħżulin ta' Alla!

F'Marija, hija u tara li l-umanità tiegħek, daqshekk delikata, sabiħa u bla ebda difett, kellha tmut, tnisslet hasra liema bħalha. Daqskemm kliem

ghedtilha (dwar il-passjoni li kellek tgħaddi minnha), daqshekk iehor kienu s-sjuf li nifdulha 'l qalbha. Min ma jitbissimx b'din l-ironija? Iktar għandi għax nitqanqal u nibda' nibki: wiehed huwa Alla u bniedem u l-oħra hija l-aktar hlejqa ġusta u qaddisa fl-imghoddi, issa u f'li ġej; u b'danakollu tagħfas fuqhom il-passjoni!

Jinhall il-ġewwieni tal-Omm u l-qalb tal-Iben tibghat lill-oħrajn biex jagħtu bidu għall-passjoni (billi jhejju għall-Aħħar Ikla). Dawn kollha huma hwejjeg li f'qalbi aktar iqanqlu stagħgib u niket, milli jnisslu kliem fuq fommi biex nirrakkuntahom. Ara fejn se narahom jintemmu s-sbuhija u l-ġieħ tiegħek, o Alla tiegħi?! U Marija wkoll. Hi li hi daqshekk sabiħa, qaddisa u *sabiħa bħall-qamar*...? Id-dmugħ jaqbzilha minn għajnejha u jkerrhilha wiċċha! Kif se tibqa' Marija? O Verb, kif se jirnexxielek titlaq lil dik li nisslitek? Imma l-imħabba qeghdha gġegħlek turi b'sinjal li jidher dik l-imħabba li biha inti ġejt hawn fuq l-art!

ara Lq 2, 34-35; Ġw 19, 25

R./ Xmun qal lil ommu Marija: “Ara, dan se jġib il-waqgħa u l-qawmien ta’ hafna f’Izrael, u jkun sinjal li jmeruh, * u inti wkoll, sejf infiddlek ruhek!

V./ Kien hemm wieqfa taht is-salib ta’ Ġesù ommu. * u inti wkoll, sejf infiddlek ruhek!

7. Tista’ tinqara nhar is-Solennità tat-Thabbira tal-Mulej, 25 ta’ Marzu

Mill-Ktieb tal-Prova ta’ Santa Marija Maddalena de’ Pazzi, vergni
(I, 144ss)

O Marija, għaxqa tat-Trinità Qaddisa, stagħgib tal-Profeti, lejn xiex kienu jħarsu l-profeti jekk mhux lejn il-miġja tiegħek? Lil min kienu jsejħu, jekk mhux lilek? Għaliex waqt li kienu jistennew lill-Messija kienu jafu li kellu jitwieled minnek. Hu ma kellux ikun biss tal-poplu Lhudi; iżda tal-umanità kollha. Darba, Mosè, il-mexxej tal-poplu Lhudi, qatgħalhom l-għatx bl-ilma mill-blat; iżda kont int Marija, li lqatt tassew bil-virga lill-Missier Etern, li hu dik il-blata soda li qatt ma titharrek. U x’kienet din il-virga li biha inti lqatt din il-blata soda? Ghidli o Marija! Dan jafuh kemm l-għorrief u kemm

l-injuranti. Tassew li l-virga hija oġġett żgħir, imma għamlet hwejjeg kbar. Aktar ma hi dgħajfa aktar għandha saħħa, aktar ma hi baxxa aktar tagħmel hwejjeg akbar. U meta kien Marija li lqatt lill-Missier Etern? Meta harist lejn hdanu u għaraft li ma jisthoqqlokx tkun qaddejja, li tkun dik li kellha ssir Omm Ibnu il-Wahdieni! U tant ilqattu, li l-Missier Etern ma setax ma jaghtikx mill-ewwel il-Verb tiegħu. Biex ngħidu hekk, kien f'dak il-waqt, f'teptipa t'għajn, li hu niżel fik u fl-istess waqt l-Ispirtu s-Santu ifforma u għaqqad, f'dak iċ-ċokon, il-ġisem sabiħ tal-Verb.

Għalkemm dan il-Verb kien u hu daqshekk kbir, hekk li s-sema ma jesgħux, huwa ried jingħalaq fil-hdan ċkejken ta' xebba. Imma liema hlejqa waslet qatt biex tifhem il-kobor tiegħek, O Verb? Min qatt jista' jifhem is-sbuhija ta' daw k l-għajnejn helwin li l-hin kollu kienu jaraw l-għaqda li hemm bejn il-Missier u l-Ispirtu u li bihom inti tara lilek innifsek f'dik l-istess għaqda? U liema widna tista' qatt tisma' u tifhem il-lehen li l-hin kollu johog minn fommok? Liema lsien jista' qatt ifahhrek? U min jista' jifhem il-hidma tal-għageb ta' daw k l-idejn li għamlu s-sema u l-art u li issa huma daqshekk ċkejknin? F'kelma wahda, liema mohh jista' qatt jifhmek?

Jien narak fl-istess waqt, ċkejken, ċkejken fi hdan Marija u fi hdan is-salib. Ghidli, o Verb, fejn kont qieghed għal qalbek? Fi hdan is-salib jew fi hdan Marija? Is-salib twaqqaf fuq għolja tal-biza', f'art niexfa, mahruqa, hawlja, waqt li l-ġuf ta' Marija huwa dik l-art tant helwa, li thaddar, imbierka u li taghti l-frott. Hija dik l-art li kellha taghti lilek, il-Frotta tal-hajja.

Gheri tinsab fi hdan Marija u gheri tinsab fuq is-salib. Fi hdan Marija, wiċċek jiddi aktar mix-xemx u fi hdan is-salib ma baqghalekx ġmiel u sbuhija. Fi hdan Marija Marija, kull ma jmorru, il-membri tiegħek kollha, kienu jikbru u jizviluppaw. Fuq is-salib, nistgħu ngħidu li dawn l-istess membri ta' ġismek bdew jitherrew għax minnhom kollha inti bdejt ixxerred id-demm. Fi hdan Marija inti kont ixxomm il-fwieha helwa tal-frott tal-hafna virtujiet tagħha; fuq is-salib xammejt l-intiena ta' dik l-għolja moqzieza. Fi hdan Marija inti doqt l-inbid helu li l-hin kollu kien johrog mill-qalb safja tagħha għal fomm ir-ruh tiegħek. Fuq is-salib ġejt misqi l-hall u l-morr. Fi hdan Marija kont tisma' dak it-tifhir safi li hi l-hin kollu kienet taghtik, għaliex liema tislma jew liema tifhir tista' qatt toffrilek qalb il-bniedem, fl-

imghoddi, f'li hu u f'li ġej, li Marija ma lissnitux digà meta kellha lilek fi hdanha? Fuq is-salib, minflok, kont tisma' dak il-mistkerrah dagħa u kliem hażin li lissnulek il-ħżiena.

O għidli imma, o Verb, fejn kont l-aktar għal qalbek? Fi hdan Marija jew fi hdan is-salib? Fis-Salib! Għax għalfejn kont titgħaxxaq toqgħod fi hdan Marija jekk mhux biex imbagħad toqgħod fi hdan is-salib? Fi hdan il-Missier ixxennaqt għal hdan Marija u fi hdan Marija ixxennaqt għal hdan is-salib.

Meta wasal dak iż-żmien tant hieni għalina, u minnek tant mixtieq, li fih il-Missier ried jibgħat lilek, o Verb, biex twettaq dik il-ħidma kbira tal-fidwa tagħna, huwa ħaseb li jibgħat għand Marija wiehed mill-aktar Spirti angeliċi nobbli, eċċellenti u misthoqq. U mbagħad meta wasal iż-żmien li fih inti kellek twettaq ir-rieda tal-Missier, billi tagħtina demmek, hu ippermetta li bl-istess mod, wiehed li kien qisu spirtu hażin, Ġuda, juża l-istess kelma li biha bdiet tingħatalna l-hajja, biex lilek bdiet tingħatalek il-mewt. Tal-ewwel u tal-aħħar huma l-istess tislma: “Sliem għalik!”

Marija tistaqsi lill-anglu kif jista' jkun dan, u bl-istess mod il-Verb jistaqsi lit-traditur fuq dak li kien se jagħmel. Hekk kif Marija tat il-kunsens tagħha, inti minnufih ħadt il-ġisem minnha. Bl-istess mod, hekk kif inti wrejt lilek innifsek lil Lhud bil-kliem “Jiena hu”, huma ħaduk bħala priża. Marija zammitek disa' xhur fil-ġuf u inti, fil-passjoni, bl-istess mod batejt għal disa' sigħat l-ikbar tbatijiet.

Kien tassew meħtieġ li inti tiehu l-ġisem minn Marija bil-ħidma ta' l-Ispirtu s-Santu u kien ukoll meħtieġ li l-passjoni tiegħek isseħħ bl-istess Spirtu s-Santu għax “jaqblilkom li wiehed imut għall-poplu kollu biex il-ġens ma jinqeridx” (Ġw 11, 50).

R./ Vergni Marija, ilqa' l-messaġġ li l-Mulej bagħatlek mal-Anglu tiegħu: inti se tnissel, u ġgib fid-dinja iben li jkun Alla u bniedem. * U tkun l-imbierka fost in-nisa kollha.

V./ Tiled iben, u xubitek, tibqa' shiha; tnissel fil-ġuf, u ssir omm bla ma tittiefes. * U tkun imbirka fost in-nisa kollha.